



*Kumitat għall-Affarijiet Legali  
Il-President*

4.12.2009

Is-Sur Juan Fernando López Aguilar  
Il-President  
Kumitat għal-Libertajiet Ċivili, il-Ġustizzja u l-Intern  
BRUSSELL

Suġġett: Opinjoni dwar il-bażi legali ta':

1. il-Proposta għal Regolament tal-Kunsill li jemenda r-Regolament (KE) Nru 881/2002 li jimponi ċerti miżuri restrittivi speċifiċi diretti kontra ċerti persuni u entitajiet assoċjati ma' Usama bin Laden, in-netwerk ta' Al-Qaida u t-Taliban (COM(2009)0187 – C7–0011/2009 – 2009/0055(CNS))
2. il-Proposta għal regolament tal-Kunsill li jamenda r-Regolament tal-Kunsill (KE) Nru 314/2004 dwar ċerti miżuri restrittivi fir-rigward taż-Żimbabwe (COM(2009)0395 – 2009/0111(CNS))
3. il-Proposta għal Regolament tal-Kunsill li jimponi ċerti miżuri restrittivi speċifiċi diretti kontra ċerti persuni fiżiċi u ġuridiċi, u entitajiet u korpi fid-dawl tas-sitwazzjoni fis-Somalja (COM(2009)0393 – C7–0129/2009 – 2009/0114(CNS))

Għażiż Sur López Aguilar,

B'ittra tas-16 ta' Novembru 2009, inti kkonsultajt lill-Kumitat għall-Affarijiet Legali, skont l-Artikolu 37(2) tar-Regoli ta' Proċedura, sabiex jeżamina l-validità u r-relevanza tal-bażijiet legali tal-proposti tal-Kummissjoni msemmija aktar 'il fuq.

Fl-ittra tiegħek, inti qanqalt mistoqsija dwar il-bażi legali, marbuta mat-tliet proposti msemmijin aktar 'il fuq. Inti għedt li l-kumitat tiegħek kien infurmat mill-Kummissjoni u mill-Presidenza Svediża li, wara d-dhul fis-sehħ tat-Trattat ta' Lisbona, dawk il-proposti kienu se jkunu bbażati fuq l-Artikolu 215, li jinsab taht it-Titolu IV "Miżuri Restrittivi" tal-Ħames

Parti "L-Azzjoni Esterna tal-Unjoni Parti" tat-TFUE . Inti zidt ukoll li skont il-baži legali ġdida, il-konsultazzjoni mal-Parlament ma tibqax tassattiva.

Imbagħad staqsejt lill-kumitat jekk ikunx f'qagħda li jwieġeb dal-mistoqsijiet li ġejjin skont il-kompetenza tiegħu għall-mistoqsijiet dwar il-baži legali:

"1. Meta jitieqsu l-oġettiv u l-kontenut tat-tliet proposti, liema hija l-baži legali korretta wara d-dhul fis-seħħ tat-Trattat ta' Lisbona?

2. Tkun tista' titqies baži legali doppja (Artikoli 75 u 215 tat-TFUE) għal mill-anqas waħda mill-proposti?

3. Tkun tista' tikkjarifika n-nozzjoni ta' "konsultazzjoni fakultattiva" mal-Parlament Ewropew (wara id-"Dikjarazzjoni ta' Stuttgart dwar l-Unjoni Ewropea" tal-Kunsill Ewropew tad-19 ta' Ġunju 1983 fejn il-konsultazzjoni fakultattiva mal-Parlament kienet ikkontemplata fi kwistjonijiet internazzjonali ukoll fejn din ma kinitx stipulata fit-Trattat)?"

### Konsiderazzjonijiet ġenerali

L-atti kollha tal-Unjoni Ewropea għandhom ikunu msejsa fuq baži legali misjuba fit-Trattat ta' Lisbona. Il-baži legali tiddefinixxi l-kompetenza tal-Unjoni *ratione materiae* u tispeċifika kif din il-kompetenza għandha tiġi eżerċitata, b'mod partikolari l-istrument(i) leġislattiv(i) li jista'/jistgħu jintuża(w) u l-proċedura ta' teħid ta' deċiżjoni.

Il-għażla tal-baži legali korretta hija importanti, peress li, min-naħa l-waħda, skont il-kazistika tal-Qorti tal-Ġustizzja, il-għażla tal-baži legali għandha siwi kostituzzjonali billi l-Unjoni hija ggvernata mill-prinċipju tal-konferiment tal-poteri, jiġifieri li l-Unjoni tista' taġixxi biss fejn it-Trattat jagħtiha tali setgħa.<sup>1</sup> Min-naħa l-oħra, hija importanti għall-Parlament Ewropew billi tidterminalu r-rwol tiegħu fil-proċess leġislattiv.

Skont il-kazistika, il-għażla tal-baži legali ma hijiex soġġettiva. Il-kazistika tistabilixxi sett konsistenti ta' kriterji li għandhom jiġu applikati fil-għażla tal-baži legali t-tajba għal att partikolari. Il-għażla tal-baži legali għandha tkun imsejsa fuq fatturi oġġettivi li jippermettu r-rikors ġurisdizzjonali, bħalma huma l-oġettiv, is-suġġett u l-kontenut tal-att leġislattiv in kwistjoni.<sup>2</sup> *Il-fatt li istituzzjoni tkun trid tipparteċipa aktar bis-sħiħ fl-adozzjoni ta' xi miżura, ix-xogħol magħmul f'oqsma oħrajn tal-isfera ta' azzjoni koperti mill-miżura u l-kuntest li fih giet adottata l-miżura jkunu irrelevanti.*<sup>3</sup>

### Il-baži legali proposta qabel Lisbona

Orġinarjament, l-Artikoli 60, 301 u 308 tat-Trattat tal-KE kienu proposti bħala l-baži legali għat-tliet miżuri. Dan ormaj huwa biss ta' interess storiku minħabba d-dhul fis-seħħ tat-Trattat ta' Lisbona fl-1 ta' Diċembru.

#### Artikolu 60

*1. Jekk, fil-kazijiet kontemplati fl-Artikolu 301, azzjoni mill-Komunità tiġi kkunsidrata meħtieġa, il-Kunsill jista' skond il-proċedura prevista fl-Artikolu 301, jieħu l-miżuri urġenti u neċessarji dwar il-moviment tal-kapital u dwar il-pagamenti għar-rigward tal-pajjiżi terzi in kwistjoni.*

<sup>1</sup> Opinjoni Nru 2/00 tas-6 ta' Diċembru 2001 dwar il-Protokoll ta' Cartagena [2001] ECR I-9713.

(...)

#### Artikolu 301

*Meta jkun hemm, f'posizzjoni komuni jew azzjoni kongunta adottata skond il-provvedimenti tat-Trattat dwar l-Unjoni Ewropea li jirrigwardaw il-politika komuni barranija u ta' sigurtà, provvedimenti għal xi azzjoni mill-Komunità biex tinterrampi jew tnaqqas, parzjalment jew kompletament, ir-relazzjonijiet ekonomiċi ma' xi pajjiż terz wieħed jew iktar. Il-Kunsill għandu jiehū l-miżuri urġenti neċessarji. Il-Kunsill għandu jaġixxi b'magġoranza kkwalifikata fuq proposta mill-Kummissjoni.*

#### Artikolu 308

*Jekk tkun tidher il-ħtieġa li l-Komunità tieħu azzjoni biex jintlaħaq xi wieħed mill-għanijiet tal-Komunità, fit-tħaddim tas-suq komuni, u jekk dan it-Trattat ma jkunx ipprova l-poteri meħtieġa, il-Kunsill għandu b'mod unanimu fuq proposta mill-Kummissjoni, u wara konsultazzjoni mal-Parlament Ewropew, jiehū l-passi xierqa.*

#### Il-bażi legali proposta wara Lisbona

Il-Kummissjoni u l-Presidenza Svediza jipproponu l-adozzjoni tat-tliet miżuri in eżami fuq il-bażi tal-Artikolu 215 TFUE, li jgħid kif ġej

#### Il-Hames Parti - L-Azzjoni Esterna ta' l-Unjoni

#### *Titolu IV – Il-Miżuri ristrettivi*

#### *Artikolu 215*

*1. Meta deċiżjoni, li tiġi adottata skond il-Kapitolu 2 tat-Titolu V tat-Trattat dwar l-Unjoni Ewropea, tipprevedi l-interruzzjoni jew it-tnaqqis, parzjali jew sħiħ, tar-relazzjonijiet ekonomiċi u finanzjarji, ma' pajjiż terz wieħed jew aktar, il-Kunsill, li jaġixxi b'magġoranza kwalifikata fuq proposta kongunta tar-rappreżentant għoli ta' l-Unjoni għall-affarijiet barranin u l-politika ta' sigurtà u tal-Kummissjoni, għandu jadotta l-miżuri meħtieġa. Għandu jinforma lill-Parlament Ewropew bihom.*

*2. Meta deċiżjoni li tkun adottata skond il-Kapitolu 2 tat-Titolu V tat-Trattat dwar l-Unjoni Ewropea tipprevedi hekk, il-Kunsill jista' jadotta miżuri restrittivi taħt il-proċedura prevista fil-paragrafu 1 kontra persuni fiżiċi jew ġuridiċi, gruppi jew entitajiet mhux Statali.*

*3. L-atti previsti f'dan l-Artikolu għandhom jinkludu d-dispożizzjonijiet meħtieġa dwar salvagwardji legali.<sup>1</sup>*

Min-naħa tiegħu, il-Kumitat għal-Libertajiet Ċivili, il-Ġustizzja u l-Intern jistaqsi jekk il-bażi legali tistax tintuża konguntament mal-Artikolu 75 TFUE:

---

<sup>1</sup> Enfasi miżjud.

It-Tielet Parti – Politika u Azzjonijiet Interni Tal-Unjoni

*Titolu V – L-Ispazju ta' Libertà, Sigurtà u Ġustizzja*

*Kapitolu I Dispożizzjonijiet ġenerali*

*Artikolu 75 (ex Artikolu 60 TKE)*

*Fejn meħtieġ biex jintlaħqu l-oġettivi previsti fl-Artikolu 67, fir-rigward tal-prevenzjoni u l-ġlieda kontra t-terroriżmu u attivitajiet marbuta ma' dan, il-Parlament Ewropew u l-Kunsill, li jaġixxu permezz ta' regolamenti skond il-proċedura leġislattiva ordinarja, għandhom jiddefinixxu qafas għal miżuri amministrattivi fir-rigward tal-movimenti ta' kapital u ta' pagamenti, bħall-iffriżar ta' fondi, assi finanzjarji jew benefiċċji ekonomiċi li jappartjenu lil, jew li jkunu proprjetà ta', jew miżmuma minn, persuni fiżiċi jew ġuridiċi, gruppi jew entitajiet mhux statali.*

*Il-Kunsill fuq proposta tal-Kummissjoni għandu jadotta miżuri sabiex jimplimenta l-qafas imsemmi fl-ewwel subparagrafu.*

*L-atti previsti f'dan l-Artikolu għandhom jinkludu d-dispożizzjonijiet meħtieġa dwar salvagwardji legali.<sup>1</sup>*

L-għan u l-kontenut tal-leġiżlazzjoni proposti

*1. Il-proposta għal Regolament tal-Kunsill li jemenda r-Regolament (KE) Nru 881/2002 li jimponi ċerti miżuri speċifiċi restrittivi diretti kontra ċerti persuni u entitajiet assoċjati ma' Usama bin Laden, in-netwerk ta' Al-Qaida u t-Taliban (COM(2009) 187 finali)*

Fis-27 ta' Mejju 2002, il-Kunsill adotta r-Regolament (KE) Nru 881/2002 li jimplimenta whud mill-elementi tar-Riżoluzzjonijiet tal-Kunsill tas-Sigurtà tan-NU 1267(1999) u 1390(2002) u b'mod partikolari l-iffriżar ta' fondi u riżorsi ekonomiċi ta' individwi u entitajiet inklużi fil-lista mfassla min-NU għal dan il-għan.

L-emendi ewlenin għandhom x'jaqsmu mal-kwistjonijiet li ġejjin:

- **id-definizzjoni ta' "grupp terroristiku"** fl-Artikolu 2(1) tad-Deċiżjoni Qafas tal-Kunsill 2002/475/ĠIA dwar il-ġlieda kontra t-terroriżmu, twessgħet. Għal dan il-fini, l-Anness I għandu jkopriu l-persuni fiżiċi u ġuridiċi, entitajiet, korpi u gruppi nominati mill-Kunsill tas-Sigurtà tan-NU jew mill-Kumitat tas-Sanzjonijiet bħala assoċjati ma' Usama bin Laden, in-netwerk ta' Al-Qaida u t-Taliban.
- **tagħrif ahjar:** il-Kummissjoni għandha tkun tista' tiehu deċiżjoni qabel tinforma lill-persuna, entità, korp jew grupp ikkonċernat bir-raġunijiet għall-elenkar. Ir-raġunijiet għall-elenkar għandhom jiġu notifikati lil dik il-persuna, entità, korp jew grupp mingħajr dewmien bla bżonn, wara li dik id-deċiżjoni tkun giet ippubblikata, biex tagħti lill-persuna, entità, korp jew grupp ikkonċernat l-opportunità biex b'mod effettiv iwasslu il-veduti tagħhom. Waqt li l-Kummissjoni għandha tagħmel sforz biex tinnotifika r-raġunijiet għall-elenkar direttament lill-persuna, l-entità, il-korp jew il-grupp ikkonċernat,

---

<sup>1</sup> Enfasi mogħtija.

din in-notifika tista' ma tkunx possibbli f'ċerti każi minhabba dettalji ta' kuntatt mhux kompluti jew in-nuqqas totali tagħhom. F'dawn il-każi, għandha tkun ippubblikata notifika fil-*Gurnal Uffiċjali* biex tinforma lil daww ikkonċernati bil-proċeduri applikabbli;

- **il-projbizzjoni ta' kull tip ta' assistenza għal attivitajiet militari:** artikolu ġdid jiddisponi li għandu jkun ipprojbit il-forniment, diretta jew indiretta, ta' pariri tekniċi, għajnuna jew taħriġ rilevanti għal attivitajiet militari, li jinkludu b'mod partikolari taħriġ u għajnuna relatata mall-manifattura, manteniment u użu ta' armi u materjali relatati ta' kull tip, lil kull persuna naturali jew ġuridika, entità, korp jew grupp imnizzel fl-Anness I;
- **emenda għal-lista tal-Kunsill tas-Sigurtà tan-NU:** fejn in-Nazzjonijiet Uniti jiddeċiedu li jhassru persuna naturali jew ġuridika, entità, korp jew grupp, jew li jemendaw id-data li tidentifika l-persuna, entità, korp jew grupp elenkat, il-Kummissjoni għandha temenda l-Anness I bl-istess mod;
- **trattament ta' informazzjoni klassifikata** jekk in-NU jew Stat jibgħat tagħrif kklassifikat, il-Kummissjoni għandha tittratta dan it-tagħrif skont id-Deċiżjoni 2001/844/KE, KEFA Euratom, u fejn applikabbli, il-ftehim dwar is-sigurtà tal-informazzjoni klassifikata bejn l-Unjoni Ewropea u l-Istat li qed jibgħat din l-informazzjoni. Id-dokumenti kklassifikati fuq livell li jikkorrispondi għal 'UE l-Ogħla Segretezza', 'UE Sigriet' jew 'UE Kunfidenzjali' m'għandhomx ikunu rilaxxati mingħajr il-kunsens ta' min kitibhom;
- **l-ipproċessar tad-data marbuta ma' reati:** il-Kummissjoni tista' tipproċessa d-data rilevanti relatata ma' reati kriminali mwettqa mill-persuni naturali elenkati, u kundanni kriminali jew miżuri ta' sigurtà dwar dawn il-persuni, biss safejn dan l-ipproċessar ikun meħtieġ għall-preparazzjoni ta' dikjarazzjoni tar-ragunijiet u r-reviżjoni tal-opinjoni magħmula mil-persuna naturali kkonċernata, soġġetti għal salvagwardji speċifiċi xierqa. Din id-data ma għandhiex toħroġ fil-pubbliku jew tiġi skambjata.

## *2. Il-Proposta għal regolament tal-Kunsill li jamenda r-Regolament tal-Kunsill (KE) Nru 314/2004 dwar ċerti miżuri restrittivi fir-rigward taż-Żimbabwe (COM(2009)0395 finali)*

Fit-18 ta' Frar 2002, il-Kunsill iddeċieda li jimponi miżuri restrittivi fuq iż-Żimbabwe b'risposta għall-vjolazzjonijiet serji tad-drittijiet tal-bniedem, inklużi vjolazzjonijiet tal-libertajiet ta' opinjoni, assoċjazzjoni u assemblea paċifika f'dak il-pajjiż (Pożizzjoni Komuni 2002/145/PESK). Fid-dawl tat-thassib kontinwu tiegħu dwar is-sitwazzjoni tad-drittijiet tal-bniedem fiż-Żimbabwe, il-Kunsill sussegwentment adotta Pożizzjoni Komuni 2004/161/PESK biex jestendi u jemenda l-miżuri restrittivi fir-rigward taż-Żimbabwe.

Il-Pożizzjoni Komuni 2004/161/PESK tistipula li l-iffriżar ta' fondi u riżorsi ekonomiċi għandu jkun japplika għall-“membri tal-Gvern taż-Żimbabwe u l-persuni kollha fiżiċi jew ġuridiċi, entitajiet jew korpi assoċjati magħhom” kif imnizzla fl-Anness għall-Pożizzjoni Komuni. Permezz tal-Pożizzjoni Komuni 2008/632/PESK, il-Kunsill wessa' dan l-ambitu billi zied “persuni fiżiċi jew ġuridiċi oħrajn li l-attivitajiet tagħhom johlqu minaċċja serja għad-demokrazija, għar-rispett tad-drittijiet tal-bniedem u għall-istat tad-dritt fiż-Żimbabwe”.

Ir-Regolament (KE) Nru 314/2004 jimplimenta l-miżuri restrittivi disposti fil-Pożizzjoni Komuni 2004/161/PESK. Dar-regolament jiddisponi għall-iffriżar tal-fondi u r-riżorsi ekonomiċi ta' persuni fiżiċi u ġuridiċi, entitajiet u korpi li **ma għandhomx rabtiet mar-**

**reġim li qed jiggverna ż-Żimbabwe.** L-għan tar-Regolament (KE) Nru 314/2004 hu li jwassal għat-tmiem ta' vjolazzjonijiet serji tad-drittijiet tal-bniedem fiż-Żimbabwe bl-applikazzjoni ta' miżuri restrittivi kontra l-Gvern taż-Żimbabwe, dawk li għandhom ir-responsabbiltà primarja għal tali vjolazzjonijiet u dawk li jikkommettuhom.

Barra minn hekk, dispożizzjoni biex tikkjarifika dwar **il-ġestjoni ta' informazzjoni klassifikata** li tista' tkun ipprovduta biex issostni deċiżjonijiet meħuda fir-rigward tal-Anness għall-Pożizzjoni Komuni 2004/161/PESK.

Sabiex tinholoq **l-oghla ċertezza legali** fi hdan il-Komunità, l-ismijiet u data oħra relevanti fir-rigward ta' persuni naturali jew ġuridiċi, entitajiet u korpi, li għandu jkollhom il-fondi tagħhom iffriżati skont ir-Regolament Nru 314/2004 **għandhom ikunu pubbliċi**. L-ipproċessar mill-Kummissjoni ta' data relevanti relatata ma' reati kriminali mwettqa minn persuni naturali elenkati, u kundanni kriminali jew miżuri ta' sigurtà li għandhom x'jaqsmu ma' dawn il-persuni għandhom ikunu awtorizzati soġġetti għal salvagwardji speċifiċi xierqa.

*3. Proposta għal Regolament tal-Kunsill li jimponi ċerti miżuri restrittivi speċifiċi diretti kontra ċerti persuni fiżiċi u ġuridiċi, entitajiet u korpi fid-dawl tas-sitwazzjoni fis-Somalja (COM(2009) 393 finali)*

Din il-proposta għandha l-iskop li timponi miżuri restrittivi fuq ċerti persuni u entitajiet minhabba s-sitwazzjoni fis-Somalja.

Fil-20 ta' Novembru 2008, il-Kunsill tas-Sigurtà tan-NU adotta r-Riżoluzzjoni 1844(2008) li kkonfermat l-embargo tal-armi ġenerali u komplet kontra s-Somalja u dahhlet aktar miżuri restrittivi kontra dawk li jagħtu appoġġ lil atti li jheddu l-paċi, is-sigurtà jew l-istabilità tas-Somalja u dawk li agixxew bi vjolazzjoni tal-embargo tal-armi jew li xekklu l-għoti tal-assistenza umanitarja lis-Somalja. Il-miżuri restrittivi addizzjonali jikkoncernaw miżuri restrittivi ta' ammissjoni u dawk finanzjarji kontra individwi u entitajiet li tfasslu mill-Kumitat kompetenti tas-Sanzjonijiet tan-Nazzjonijiet Uniti. Barra mill-embargo ġenerali tal-armi li qiegħed fis-seħħ, ir-riżoluzzjoni tintroduċi projbizzjoni speċifika fuq il-forniment, il-bejgħ u t-trasferiment dirett u indirett ta' armi u tagħmir militari u projbizzjoni speċifika fuq il-provvista ta' għajjnuna u servizzi relatati, lil individwi u entitajiet elenkati mill-Kumitat.

Il-Pożizzjoni Komuni 2009/138/PESK ikkonfermat il-miżuri restrittivi li kienu ġew applikati sa mill-2002 u għamlet dispożizzjoni għal miżuri addizzjonali kontra individwi u entitajiet identifikati mill-Kumitat tas-Sanzjonijiet tan-Nazzjonijiet Uniti. B'danakollu, uħud mill-miżuri li previsti fil-Pożizzjoni Komuni 2009/138/PESK, jiġifieri l-projbizzjoni tal-provvista ta' assistenza teknika u finanzjarja u servizzi lill-individwi u l-entitajiet elenkati mill-Kumitat tas-Sanzjonijiet tan-NU, u l-iffriżar ta' fondi u riżorsi ekonomiċi tal-imsemmija individwi u entitajiet, jidhlu fl-ambitu tat-Trattat li jstabbilixxi l-Komunità Ewropea. Ir-Regolament tal-Kunsill (KE) Nru 147/2003 impona projbizzjoni ġenerali fuq il-għoti ta' assistenza, taħriġ, jew assistenza finanzjarja marbuta ma' attivitajiet militari, lil kwalunkwe persuna, entità jew korp fis-Somalja.

Il-proposta tiddisponi li **l-fondi u r-riżorsi ekonomiċi kollha** li jappartjenu, qegħdin fil-pussess jew huma kkontrollati minn persuni fiżiċi jew ġuridiċi, entitajiet, jew korpi elenkati elenkati fir-Regolament għandhom jiġu ffrizati. L-ebda fond jew riżors ekonomiku ma għandu jkun magħmul disponibbli lilhom, la direttament u lanqas indirettament.

L-Anness I jelenka l-persuni fiżiċi u ġuridiċi, entitajiet u korpi nnominati mill-Kunsill tas-Sigurtà tan-NU jew mill-Kumitat tas-Sanzjonijiet b'konformità mar-Riżoluzzjoni 1844 (2008) tal-Kunsill tas-Sigurtà tan-NU.

**B'deroga** minn dan, l-awtoritajiet kompetenti fl-Istati Membri, kif elenkat fl-Anness II, jistgħu jawtorizzaw, skont dawk il-kundizzjonijiet li jidhrulhom xierqa, ir-rilaxx ta' fondi ffrizati jew riżorsi ekonomiċi jew jaġhmlu disponibbli ċerti fondi jew riżorsi ekonomiċi, jekk kemm-il darba l-awtorità kompetenti kkonċernata tkun iddeterminat li l-fondi jew ir-riżorsi ekonomiċi jkunu neċessarji għalbiex ikunu sodisfatti l-htigiet bażiċi tal-persuni elenkati fl-Anness I, u l-membri tal-familji tagħhom li jkunu jiddependu minnhom, inklużi wkoll il-pagamenti għall-ikel, il-kera u l-ipoteka fuq id-dar, il-mediċini u l-kura medika, eċċ.

Il-proposta tiddisponi wkoll li għandu jiġi pprojbit li wehed jipprovdi direttament jew indirettament, xi wiehed minn dawn li ġejjin lil kwalunkwe persuna fiżika jew ġuridika, entità jew korp elenkat f' Anness I: assistenza teknika relatata ma' **attivitajiet militari** u mal-provvista, il-bejgħ, il-manifattura, il-manutenzjoni u l-użu ta' oġġetti u teknoloġija inklużi fil-Lista Militari Komuni tal-Unjoni Ewropea. Tipprojbixxi wkoll il-finanzjament jew l-assistenza finanzjarja marbuta ma' attivitajiet militari.

#### Id-deċiżjoni fil-każ Kadi

Fil-Każ C-402/05 P *Kadi and Al Barakaat International Foundation v. Kunsill u Kummissjoni*<sup>1</sup>, il-Qorti tal-Ġustizzja rriteniet il-baži legali tal-Artikoli 60, 301 u 308 TKE għar-Regolament tal-Kunsill (KE) Nru 881/2002 tas-27 ta' Mejju 2002 li jimponi ċerti miżuri restrittivi speċifiċi diretti kontra ċerti persuni u entitajiet assoċjati ma' Usama bin Laden, in-netwerk ta' Al-Qaeda u t-Taliban, imma rrikonoxxiet il-htieġa tal-protezzjoni tal-jeddijiet fundamentali tal-appellanti li kienu allegaw li l-jedd tagħhom għas-smiġh xieraq u għall-protezzjoni ġudizzjarja effettiva kien safa vjolat.

#### L-Artikoli 75 u 215 tat-Trattat ta' Lisbona

It-Trattat ta' Lisbona jiddisponi distinzjoni ċara bejn is-sanzjonijiet derivanti mill-elenki awtonomi ġestiti mill-UE, li jidhlu fl-ambitu tal-Artikolu 75 tat-TFUE, u huma marbutin mal-azzjoni interna tal-Unjoni, u dawk derivanti mill-Kumitat tas-Sanzjonijiet tan-NU, li jidhlu fl-ambitu tal-Artikolu 215 tat-TFUE u huma marbutin mal-azzjoni esterna tal-Unjoni.

Fil-każ tal-Artikolu 75, tapplika l-proċedura leġiżlattiva ordinarja. Il-Parlament Ewropew u l-Kunsill huma kompetenti biex “**jiddefinixxu l-qafas għal miżuri amministrattivi dwar il-movimenti tal-kapital u l-ħlasijiet, bħall-iffriżar tal-fondi, l-attiv finanzjarju jew il-qligħ ekonomiku li jappartjeni, li hu fil-pussess jew li hu miżmum minn persuni fiżiċi jew ġuridiċi, u gruppi jew entitajiet li mhumiex statali**”, imma l-Kunsill waħdu jista' jadotta miżuri operattivi speċifiċi.

Fil-każ tal-Artikolu 215, il-Kunsill għandu jaġixxi b' maġġoranza kwalifikata, wara li jkun ingħata proposta kongunta mir-Rappreżentant Għoli tal-Unjoni għall-Affarijiet Barranin u l-Politika tas-Sigurtà u l-Kummissjoni. Għandu dmir biss li jinforma lill-Parlament. L-Artikolu 352 tat-TFUE, li ha post l-Artikolu 308 tat-TKE, ma għadx għandu relevanza ladarba l-paragrafu 4 tiegħu jiddisponi li ma għadux applikabbli fil-kuntest tal-PESK.

---

<sup>1</sup> [2008] Il-Ġabra I-6351.

Għal dak li għandu x'jaqsam mal-proposti li qegħdin jiġu eżaminati, qiegħed jitqies li l-proposti għar-regolamenti tal-Kunsill li jikkonċernaw ċerti miżuri restrittivi speċifiċi f'dak li għandu x'jaqsam maż-Żimbabwe u ċerti miżuri speċifiċi diretti lejn persuni fiżiċi u ġuridiċi, entitajiet u korpi minhabba fis-sitwazzjoni fis-Somalja, għandhom ikunu bbażati biss fuq l-Artikolu 215 TFUE, billi għandhom x'jaqsmu mar-relazzjonijiet ma' pajjiżi terzi speċifiċi u huma maħsubin biex jittrattaw is-sitwazzjoni ta' pajjiżi terzi.

B'dana kollu, għal dak li għandu x'jaqsam mal-proposta għal Regolament tal-Kunsill li jkun jimponi ċerti miżuri restrittivi speċifiċi diretti kontra ċerti persuni u entitajiet assoċjati ma' Usama bin Laden, in-netwerk ta' Al-Qaida u t-Taliban, huwa almenu diskutibbli li l-Artikolu 75 jikkostitwixxi l-bażi legali xierqa, billi l-objettiv huwa l-prevenzjoni tat-terroriżmu u attivitajiet relatati magħmulin minn entitajiet non-statali, u l-ġlieda kontra l-istess. Barra minn hekk, f'dan il-kuntest huwa diffiċli li ssir id-distinzjoni bejn it-theddiet "esterni" u dawk "interni", billi l-operaturi ta' tali organizzazzjoni jistgħu jkunu involuti fit-terroriżmu fl-UE u jistgħu jkunu ċittadini tal-Unjoni. It-taqbida kontra t-terroriżmu, li hija l-objettiv u l-fini ta' din il-proposta, ma tinvolvi biss l-azzjoni esterna min-naħa tal-UE.

Barra minn hekk, it-terroriżmu jivvjaola l-valuri universali tad-dinjità tal-bniedem, tal-libertà, tal-ugwaljanza u tas-solidarjetà, tar-rispett għall-jeddijiet tal-bniedem u l-libertajiet fundamentali tal-persuni li joqogħdu fit-territorju tal-UE<sup>1</sup>. L-importanza tat-taqbida kontra t-terroriżmu bħala objettiv intern tal-UE hija minqaxa esplicitament fl-Artikolu 75 tat-Trattat ta' Lisbona. Dan juri l-intenzjoni tal-Istati Membri li jikkooperaw fl-impożizzjoni ta' miżuri, bħalma huma l-iffriżar tal-fondi, l-aspetti finanzjarji u l-kisbiet ekonomiċi, għall-finijiet tat-taqbida kontra t-terroriżmu. It-terroriżmu jista' jseħh fit-territorju tal-UE u, b'dan il-mod, jista' jiġu argumentat li l-Artikolu 75 bħala *lex specialis* in relazzjoni għall-Artikolu 215, għar-*ratione materiae* tat-taqbida kontra t-terroriżmu, għandu jikkostitwixxi l-bażi legali għal din il-proposta għal regolament.

B'danakollu, huwa għalkollox impossibbli li ż-żewġ bażijiet legali tal-Artikoli 215 u 75 TFUE jitwaħħdu, billi jinvolvu proċeduri legiżlattivi inkompatibbli. Fil-każ tal-Artikolu 215, *il-Kunsill jaġixxi b'maġġoranza kwalifikata, wara li jkun ingħata proposta kongunta mir-Rappreżentant Għoli tal-Unjoni għall-Affarjiet Barranin u l-Politika tas-Sigurtà u l-Kummissjoni, u l-Parlament Ewropew kulma jiġri hu li jiġi infurmat. Fil-każ tal-Artikolu 75, il-Parlament Ewropew u l-Kunsill jaġixxu permezz tar-regolamenti skont il-proċedura legiżlattiva ordinarja.*

Għandu jiġu nnutat ukoll li ż-żewġ artikoli għandhom dispożizzjoni identika: *L-atti previsti f'dan l-Artikolu għandhom jinkludu **dispożizzjonijiet meħtieġa dwar salvagwardji legali.*** Jitqies li l-ebda waħda minn dat-tliet proposti li qegħdin jiġu eżaminati ma tissodisfa dan ir-rekwiżit hekk kif inhi. Inoltr, fid-dawl tad-deċiżjoni *in re Kadi* u tal-ħtieġa tal-koerenza u l-konsistenza li għandhom jikkarakterizzaw l-atti legiżlattivi kollha tal-UE f'dak li għandu x'jaqsam mar-rispett għall-jeddijiet fundamentali, jitqies li d-dispożizzjonijiet dwar is-salvagwardji legali msemmijin fiż-żewġ artikoli għandhom mill-anqas ikunu kkoordinati u hemm argument f'saħħtu favur il-ħolqien ta' mekkaniżmu li jkun jinvolvi kemm lill-Kunsill kif ukoll lill-Parlament bil-għan li jinkiseb dan il-koordinament.

Ladarba dan ir-rekwiżit għad-dispożizzjonijiet neċessarji għas-salvagwardja legali ma huwiex

---

<sup>1</sup> Ara d-Deċiżjoni Qafas tal-Kunsill tat-13 ta' Ġunju 2002 dwar it-taqbida kontra t-terroriżmu (2002/475/ĠIA)



sodisfatt u ladarba l-proposti kollha huma proposti tal-Kummissjoni u mhux tar-Rappreżentant Għoli tal-Unjoni għall-Affarijiet Barranin u l-Politika tas-Sigurtà u l-Kummissjoni, il-proposti huma difettużi u ma jistgħux jiġu adottati fuq il-bażi tal-Artikolu 215.

### Il-kwestjoni tal-“konsultazzjoni fakultattiva”

L-involviment tal-Parlament Ewropew fil-politika barranija u ta' sigurtà komuni huwa ristrett. B'dana kollu, fl-imġhoddi l-involviment informali tal-Parlament Ewropew kien inkiseb f'bosta aspetti. *Id-Dikjarazzjoni Solenni dwar l-Unjoni Ewropea* ffirmata mill-Kapijiet tal-Istat u tal-Gvern fi Stuttgart nhar id-19 ta' Ġunju 1981 dahhlet il-konsultazzjoni *fakultattiva* mal-Parlament Ewropew.<sup>1</sup> Il-Paragrafu 2.3.7 ta' dik id-Dikjarazzjoni jgħid hekk:

*oltre l-konsultazzjonijiet disposti fit-Trattati f'dak li għandu x'jaqsam ma' ċerti akkordji internazzjonali, l-Opinjoni tal-Parlament Ewropew għandha tinkiseb qabel:*

- *il-konkluzjoni ta' akkordji internazzjonali importanti oħrajn mill-Komunità,*
- *it-tiżib ta' Stat fil-Komunità Ewropea.*

*Il-proċeduri eżistenti li bihom il-Parlament Ewropew jingħata informazzjoni kunfidenzjali u mhux uffiċjali dwar il-progress fin-negożjati għandhom jiġu estiżi, wara li jittiehed kont tar-rekwiżiti tal-urġenza, għal kull akkordju internazzjonali importanti konkluz mill-Komunitajiet.*

Din id-dikjarazzjoni kienet unilaterali u volontarja. Billi t-Trattat ta' Lisbona jiżgura li l-partecipazzjoni tal-Parlament Ewropew fil-konkluzjoni tal-akkordji internazzjonali u li l-Artikolu 215 TFUE jiddisponi espressament li l-Parlament Ewropew għandu jkun biss infurmat, l-unika konkluzjoni possibbli hija li l-Istati Membri riedu b'mod speċifiku jerrestingu l-involviment tal-Parlament Ewropew f'dak li għandu x'jaqsam mal-miżuri li hemm dispost għalihom fl-Artikolu 215 TFUE. Il-konsultazzjoni fakultattiva mal-Parlament ma hija xejn aktar minn dak li tgħid li hi, jiġifieri deċiżjoni volontarja min-naħa tal-Kunsill li jikkonsulta mal-Parlament fejn ma għandu l-ebda obbligu li jagħmel dan. Għalhekk ma hemm l-ebda bażi legali għall-konsultazzjoni fakultattiva tal-Parlament fil-kuntest tal-Artikolu 215 TFUE.

Fin-nuqqas ta' konsultazzjoni mal-Parlament u minħabba l-eżistenza ta' dispożizzjoni identika fl-Artikolu 75 u 215 fis-sens li *l-atti msemmijin f'dan l-Artikolu għandhom jinkludu dispożizzjonijiet neċessarji għas-salvagwardji legali, il-Parlament għandu jhabrek għalbiex jipperswadi lill-Kunsill jidhol f'akkordju interistituzzjonali skont it-termini tal-Artikolu 295 TFUE dwar il-koordinament ta' tali salvagwardji. Tali akkordju għandu jkun legalment vinkolanti bħala riżultat tat-Trattat ta' Lisbona. B'danakollu, jekk tali akkordju jsirx jew le ma hijiex kwestjoni legali imma politika.*

Dan iwassal biex ikunu żgurati mhux biss grad ta' partecipazzjoni tal-Parlament Ewropew imma wkoll għalbiex l-oġettivi tal-Unjoni Ewropew kif minquxa fit-Trattat ta' Lisbona jitmexxew 'il quddiem, b'mod partikolari biex ikun żgurat l-oġhla standard ta' protezzjoni tal-jeddijiet tal-bniedem u tal-prinċipju tad-demokrazija rappreżentattiva. Għandu wkoll jinżamm quddiem għajnejna li skont it-termini tal-Artikoli 7 u 8 tal-TFUE, l-Unjoni Ewropea

<sup>1</sup> Dikjarazzjoni Solenni dwar l-Unjoni Ewropea (Stuttgart, 19 ta' Ġunju 1983), Bullettin tal-Komunitajiet Ewropej, Ġunju 1983, Nru 6, pp. 24-29.

[http://www.ena.lu/solemn\\_declaration\\_european\\_union\\_stuttgart\\_19\\_june\\_1983-2-7725.pdf](http://www.ena.lu/solemn_declaration_european_union_stuttgart_19_june_1983-2-7725.pdf)

għandha tiżgura l-konsistenza bejn il-politiki u l-attivitajiet tagħha u l-eliminazzjoni tal-inugwaljanzi, billi tiegħu kont tal-objettivi tagħha kollha.

Il-kumitat eżamina l-kwistjonijiet imsemmija aktar 'il fuq waqt il-laqgħa tiegħu tat-3 ta' Novembru 2009.

F'dik il-laqgħa, il-Kumitat għall-Affarijiet Legali ddeċieda in konsegwenza għalenija, bi 13-il vot favur u l-ebda astensjoni, li jirrakkomanda dan li ġej:

1. Il-bażi legali li toqgħod għall-*proposta għal Regolament tal-Kunsill li jemenda r-Regolament tal-Kunsill (KE) Nru 314/2004 dwar ċerti miżuri restrittivi f'dak li għandu x'jaqsam maż-Zimbabwe (COM(2009) 395 finali)* u l-*proposta għal Regolament tal-Kunsill li jimponi ċerti miżuri restrittivi speċifiċi diretti kontra ċerti persuni fiżiċi u guridiċi, entitajiet u korpi minħabba fis-sitwazzjoni fis-Somalja (COM(2009) 393 finali)* hija l-Artikolu 215 TFUE.
  2. B'dana kollu, sabiex tiġi adottata miżura skont it-termini tal-Artikolu 215 TFUE, għandhom jiġu sodisfatti għadd ta' kondizzjonijiet:
    - (a) għandu jkun hemm deċiżjoni dwar l-interruzzjoni jew ir-riduzzjoni, in parti jew għalkollox, tar-relazzjonijiet ekonomiċi u finanzjarji ma' pajjiz terz wiehed jew aktar, adottati skont it-termini tal-Kapitolu 2 tat-Titolu V tat-Trattat dwar l-Unjoni Ewropea;
    - (b) il-miżuri għandha tkun bbażata fuq proposta tar-Rappreżentant Għoli tal-Unjoni għall-Affarijiet Barranin u l-Politika ta' Sigurtà u l-Kummissjoni;
    - (c) il-miżura għandha tinkludi d-dispożizzjonijiet neċessarji dwar is-salvagwardji legali.
- Ladarba dawn il-kondizzjonijiet ma humiex sodisfatti, il-proposti in kwestjoni huma difettużi.
3. Il-bażi legali t-tajba għall-*proposta għal Regolament tal-Kunsill li jemenda r-Regolament (KE) Nru 881/2002 li jimponi ċerti miżuri speċifiċi restrittivi diretti kontra ċerti persuni u entitajiet assoċjati ma' Usama bin Laden, in-netwerk ta' Al-Qaida u t-Taliban (COM(2009) 187 finali)* hija l-Artikolu 75 TFUE.
  4. Bażi legali doppja konsistenti fl-Artikoli 75 u 215 TFUE hija impossibbli billi jiddisponu għal żewġ proċeduri legiżlattivi inkompatibbli.
  5. Ma hemm l-ebda bażi legali għall-konsultazzjoni fakultattiva tal-Parlament fil-kuntest tal-Artikolu 215 TFUE.

Dejjem tiegħek,

Klaus-Heiner Lehne